

ॐ श्रीगणेशाय नमः । आदिशक्ति अन्य शक्तीस सांगत । कामासुर  
जाई विकटाप्रत । त्यास म्हणे भयसंयुक्त । हितकारक वचन ऐसें ॥१॥  
विकटा तूं प्राज्ञा ब्रह्म साक्षात । तुज नसावा पक्षपात मनांत । परी  
सुर असुरांतून दोघांत । सुरांचा पक्ष कां घेसी ॥२॥ तूं विकट ब्रह्म  
वेदांत । जरी जन्मादिहीन भावें वर्णित । तरी कैसा देहधारक दिसत ।  
हैं सर्व रहस्य सांग मजला ॥३॥ तुज यथार्थ जाणून । तरीच येईन  
तुज शरण । नाथा येईन प्रसन्नमन । अन्यथा नाहीं नमणार ॥४॥ विकट

तेव्हां त्यास सांगत । माया नाना विध असत । मी त्या मायेस धारण  
 करित । क्रीडा करितों बहु प्रकारें ॥५॥ तिच्या आधारेण भेद करून ।  
 मज मयूरेश अभिधान । माया शब्द मयूरनिदर्शन । करी ऐसें वदति  
 तत्त्वज्ञ ॥६॥ त्या मायेचा स्वामी जगांत । मयूरेश ऐसें जाण मनांत ।  
 नानाभेदमय जें ब्रह्म वर्तत । त्यास असद्रूप बुध म्हणती ॥७॥  
 उत्पत्तिस्थितिसंहारयुक्त । असद्ब्रह्म प्रदर्शित । परी अमृतमय ब्रह्म वर्तत ।  
 भेदविवर्जित सर्वकाळ ॥८॥ तेंच विकट सत्यत्वे असत । तोच मी  
 गजानन तुझ्या पुढ्यांत । सदा अखंडमय जें ज्ञात । त्यास जन्ममृत्यू  
 भय कैसे ॥९॥ तें साक्षिरूप ब्रह्म ख्यात । चारविहीन चारयुक्त ।  
 अमृतसंज्ञ विकट उदात्त । भेदाभेदातीत तें ॥१०॥ सर्वांचें जीवनाधार  
 ब्रह्म । विकट तेचि परम । त्यास भज तूं निष्काम । मृत्युहीन तरी  
 होशील ॥११॥ सिद्धि भ्रांतिकर्ती ज्ञात । बुद्धि ती भ्रांतिधारक असत ।  
 त्यांचा स्वामी गणेश उदात्त । विचार करी हा हृदयांत ॥१२॥ दैत्या  
 पंचविध चित्त । पंचधा भ्रांति वर्तत । भ्रांतियुक्त महाचित्त । त्याग त्याचा  
 करी तूं ॥१३॥ चिंतामणीसी तू भजावें । सर्वांच्या चित्तांत बरवें ।  
 स्थान माझें जाणावें । मत्प्रीत्यर्थ प्रयत्न करी ॥१४॥ महामते मीं देहधारी  
 होउन । भक्तांस शांति देत महान । माया माझी ही जाण । संप्रज्ञात  
 नराकार मीं ॥१५॥ असंप्रज्ञात्मक शिर असत । त्यांच्या योगे देहधारी  
 गज होत । म्हणून गजवक्त्र मी दिसत । व्यावहारिक जनांसी ॥१६॥  
 परी योगिजनांस मीं वर्तत । स्वसंवेद्य स्वानंदवासविराजित ।  
 मायाक्रीडार्थ रचित । आनंदरूप मी विविधवर्ण ॥१७॥ विश्व  
 स्वधर्मयुक्त । त्यांत मीं नित्य राही चित्तांत । देव असुर सारे माझ्यात ।  
 सामावले भिन्न न कांहीं ॥१८॥ परी धर्मरक्षणार्थ वधित । सर्वांसी  
 मी संशयरहित । स्वर्गांत देवांसी स्थापित । नरांसी या पृथ्वीवरी



॥१९॥ असुरांस पाताळ विवरांत । स्थान त्रिविध विश्वांत । जेव्हां  
 देव लोभयुक्त होत । असुरांवरी हल्ला करिती ॥२०॥ महा असुरांसी  
 मारण्या उद्युक्त । विष्णुप्रमुख देव लोभें होत । उत्सुक ते क्रोधयुक्त ।  
 तेव्हां मी प्रेरक दैत्यांसी ॥२१॥ त्यांच्या हृदयांत विराजत । त्यांना  
 तपाची प्रेरणा देत । त्यायोगें करी सामर्थ्ययुत । देवांसवें लढण्यासी  
 ॥२२॥ त्यासमयीं मी विघ्न आणित । देवसंघाच्या मार्गांत । दैत्यांचें  
 विघ्न हरण करित । विघ्नकर्ता विघ्नहर्ता मीच ॥२३॥ त्यायोगें  
 दैत्येंद्रांचा जय होत । देव होती पराजित । असुर जेव्हां त्यांसी ताडित ।  
 तेव्हां वनवासी ते होती ॥२४॥ माझ्या इच्छेनें हें न घडत । देवांची  
 कर्मे त्यांस नडत । तैसेचि दैत्य होतां मदयुक्त । कर्मनाश करिती ते  
 ॥२५॥ देवांचे मूळ उच्छेदिती । महादुष्ट असुर पीडिती । सरळ  
 सात्त्विक जनांसी जगतीं । तेव्हां देवपक्षपाती मी ॥२६॥ देवांस  
 बलशाली करित । ते दैत्य नायकांसी वधित । दैत्यांचीं छिद्रें दाखवित ।  
 देवांच्या हृदयीं प्रवेशून ॥२७॥ ब्रह्मादि देवांस अजिंक्य होत । दैत्य  
 जेव्हां मदोन्मत्त । त्यांचा वध करण्या न शक्त । तेव्हां देह मीं धारण  
 करी ॥२८॥ असुरांचें करी हनन क्षणांत । ऐसें रहस्य जाण तूं मनात ।  
 जेव्हां देवदैत्य उभय वर्तत । स्वधर्मानें स्वनीतीनें ॥२९॥ तेव्हां त्यांच्या  
 हृदयात । सर्वांच्या मी विलसत । सर्व विश्व सौख्यें नांदत । मीं न  
 पीडी कोणासही ॥३०॥ अरे धर्मलोपका तूं पीडिलेंस । बळदर्पें समस्त  
 देवगणांस । वरप्रभावें माजलास । म्हणून देवपक्षपाती मीं ॥३१॥  
 आलों तुजला मारण्यास । महादुष्टा जरी न नमलास । माझा अवमान  
 करण्यास । प्रयत्न जरी तूं करिशी ॥३२॥ तरी मी तुझें करीन हनन ।  
 परी वर जरी देशील सोडून । देवांचें तरी तुज जीवन । वरदान रूपें  
 देईन मीं ॥३३॥ ऐसें बोलून विकट थांबत । तेव्हां कामासुर चित्तांत ।



प्रसन्नपणे विचार करित । भक्तिगौरव मनीं आणी ॥३४॥ म्हणे हा  
 विकट संशयातीत । सुरासुरांचा आधार सतत । हा पूर्ण ब्रह्म साक्षात ।  
 यास शरण मी जाईन ॥३५॥ कामासुर ऐसा विचार करित । निश्चय  
 करूनियां मनांत । आपुलें शस्त्रादिक टाकून देत । दोन्ही कर जोडी  
 विकटापुढें ॥३६॥ प्रणाम करी तयास । हर्षभरित चित्तें पूजनास ।  
 करूनिया विघ्नपास । संतोषवी तो स्तवन करुनी ॥३७॥ कामासुर  
 स्तोत्र गात । विकटा गणेशा नमन तुजप्रत । परमात्म्या सर्वपूज्या मी  
 विनत । सर्वेशा तुज अभिवादन ॥३८॥ देवासुरमयासी । अनंत  
 मायायुक्तासी । ब्रह्मभूतस्वरूपासी । गजानना तुज नमन असो ॥३९॥  
 हेरंबासी देवेशासी । शूर्पकर्णासी विघ्नचालकासी । भक्तांचे विघ्नहर्त्यासी ।  
 अभक्तविनाशका तुज नमन ॥४०॥ स्वानंदवासीसी योगाकारस्वरूपासी ।  
 योग्यांसी शांतिदात्यासी । योगेशासी अनामयासी । सर्वादिपूज्या तुला  
 नमन ॥४१॥ ज्येष्ठरूपासी ज्येष्ठांस पददात्यासी । ज्येष्ठ राजासी  
 गणपतीसी । सिद्धिबुद्धिप्रदात्यासी । सिद्धिबुद्धिविहारा तुज नमन  
 ॥४२॥ सिद्धिबुद्धिस्वरूपासी । त्रिनेत्रासी चतुर्बाहु धरासी ।  
 लंबोदरासी ब्रह्मेशासी । ब्रह्मपतीसी नमन असो ॥४३॥ देवांच्या  
 पालकासी । दैत्यांसी वरदात्यासी । सर्वासी समभावासी । हुंढिराजा  
 तुला नमन ॥४४॥ विष्णुपुत्रासी शंभूसी । शक्तिपुत्रासी काश्यपासी ।  
 वरेण्यसुता सर्वांच्या मातापित्यासी । किती स्तवूं मीं तुजला ॥४५॥  
 योगींद्रमुख्य जेथ थकले । वेदादीही मूक झाले । तेथ माझें काय चाले ।  
 मंदबुद्धी मीं काय स्तवूं ॥४६॥ मायासुख भ्रांतिप्रद । विशेषें भुलवी  
 जें सौख्यद । प्राणिमात्र सोडितां तें मोहद । भक्तीनें दृढ तुज प्राप्त करी  
 ॥४७॥ अशांत मायेनें युक्त । सदा चित्त भ्रांतियुत । विकटांत शांति  
 पावत । म्हणून विकट नांव तुझें ॥४८॥ ऐसी स्तुति तो कामासुर



करित । तैं रोमांच अंगावरी उठत । तो भावभक्तीनें नाचत । कंठ त्याचा  
 रुद्ध झाला ॥४९॥ त्याचें मन भक्तियुक्त । पाहून विकट त्यास म्हणत ।  
 वर माग कामासुरा मी तुष्ट । सारें मनोवांच्छित पुरवीन ॥५०॥ मी  
 येथ क्रोधयुक्त । आलों वध करण्या तुझा निश्चित । परी आतां तूं  
 शरणागत । म्हणोनि तुज न मारीन ॥५१॥ तूं केलेलें हें स्तोत्र असत ।  
 अत्यंत प्रियतम मजप्रत । सर्वकामप्रद पुनीत । पाठकां वाचकां  
 उभयतांसी ॥५२॥ प्रथम ऐहिक ऐश्वर्य मिळून । अन्तीं स्वानंदलाभ  
 महान । सुखमय होईल जीवन । ह्या स्तोत्राचे पाठ करितां ॥५३॥  
 ऐसें गणपतीचें वाक्य ऐकून । कामासुर करी वंदन । हर्षसंयुक्त करी  
 स्तवन । म्हणे प्रसन्न जरी तूं मजवरी ॥५४॥ तरी तुझी भक्ति उत्तम ।  
 दृढ करी मच्चितीं अनुपम । स्थानादिक मज मनोरम । देई तेथें राहीन  
 मीं ॥५५॥ त्या जागीं निवास करून । देवा मी सतत करीन भजन ।  
 गाणपत्यप्रियत्व पावन । देई नित्य गजानना ॥५६॥ याहून अन्य न  
 मीं याचित । योगींद्रमुख्यांसही दुर्लभ जगांत । ऐसें तुझें दर्शन साक्षात ।  
 दिव्य चरण पाहिले तुझें ॥५७॥ तुझे पद सुदुर्लभ असत । हें मज  
 कळलें रहस्य अद्भुत । त्यांचें वचन ऐकून म्हणत । भक्तवत्सल विकट  
 देव ॥५८॥ गणेश कामुका कामासुरास । विकट बोले महाभक्तास ।  
 महासुरा तुझ्या चित्तास । दृढ भक्ति माझी लाभेल ॥५९॥ गाणपत्यप्रिय  
 तूं होशील । योगपरायण सदा अमल । पूर्ववत् आपुल्या स्थानीं  
 राहशील । पीडा देई अभक्त नरांसी ॥६०॥ जेथ नसे माझें स्मरण ।  
 न करिती जे नर पूजन । त्या सर्व कार्यांत कामा तू दारुण । प्रभाव  
 दाखवी आपुला ॥६१॥ तेथ आसुरस्वभावे । तूं सारें कर्मफळ भोगावें ।  
 परी माझ्या भक्तांसी न करावें । तूं कधींही सकाम ॥६२॥ ऐसें ऐकून  
 गणेशाचें वचन । तैसेंचि मी वागेन । ऐसें त्यासी प्रार्थून । महायशें कामें

वंदिलें तयासी ॥६३॥ तेव्हां गणेश स्वस्थाना जात । भक्तिकामुक  
जो शाश्वत । कामासुरास शांत पाहून परतत । महिषादिक असुर  
स्वस्थानीं ॥६४॥ ते कामासुरास त्यागिती । आपापल्या सदनीं जाती ।  
हा दैत्येंद्र बिघडला म्हणती । लागला भजनीं विकटाच्या ॥६५॥  
ओमिति श्रीमदान्त्ये पुराणोपनिषदि श्रीमन्मौद्गले महापुराणे षष्ठे खंडे  
विकटचरिते कामासुरशांतिवर्णनं नाम पंचत्रिंशत्तमोऽध्यायः समाप्तः ।  
श्रीगजाननार्पणमस्तु ।

(अध्याय पस्तिसांवा संपूर्ण)